

نبج البلاغہ

اسلامی فلسفہ و عرفان کا سرچشمہ

از: رضا عباس۔ علیگزہ

مستشرقین کا ہمیشہ سے یہ رویہ رہا ہے کہ انہوں نے اسلامی فلسفے اور عرفانی افکار کے ماخذ دوسرے مذاہب اور مکاتب فکر میں تلاش کئے۔ اگر ہم اسلامی فلسفے کی کسی بھی مغربی تاریخ کا مطالعہ کریں تو عموماً پہلا باب اسلامی فکر کے غیر اسلامی ماخذوں کی بحثوں پر مشتمل ملے گا۔ حقیقت تو یہ ہے کہ اسلامی افکار اور فلسفے کی جڑیں اسلام کے اندر ہی ڈھونڈنے کی سنجیدہ کوشش ابھی تک عمل میں نہیں آئی ہے۔ فلسفہ اور عرفان کے اولین اسلامی ماخذ قرآن کو ان مغربی علماء نے صرف عمل اور جہاد کے لائحہ عمل سے تعبیر کیا۔ ان علمائے کرام کی نظر میں عربوں کا مزاج کسی بھی سنجیدہ فکری اور استدلالی بحث کا متحمل نہیں ہو سکتا تھا۔

فہم قرآن کے سلسلے میں ان لوگوں کی چشم بصیرت پر تعصب کے دبیز پردے پڑے ہوئے تھے اور انہیں قرآنی طرز استدلال اور عرفانی افکار میں کوئی نئی بات نظر نہیں آئی مزید برآں انہوں نے قرآنی دلائل اور ان کے نتیجوں کو بچکانہ اور کم اہمیت گردانا۔ ان کا ذہن وحی الہی کے اس معجزانہ طرز تکلم کا فہم پیدا نہ کر سکا جس کی وجہ سے یہ کتاب کسی طبقہ یا گروہ کے لئے محدود نہ ہو کر زمان و مکان کی قید سے آزاد ایک آفاقی صحیفہ ہدایت قرار پائی۔

فی الحقیقت، اسلامی سماج میں غیر اسلامی افکار کی شروعات تب ہوئی جب عباسی حکومت نے اہلیت رسول سے اپنی عداوت اور بعض سیاسی مصالح کی بنا پر یونانی آئینہ فکر اسطو، ستراط، اور افلاطون، کے فلسفے کا عربی زبان میں ترجمہ کروا کر اسلامی سلطنت کے گوشہ و کنار میں انکا اشتہار کیا۔ یونانی فلسفہ

کی اسلامی معاشرے میں در آمد کے پیچھے عباسی حکومت کا اہم ترین مقصد یہ تھا کہ کسی طرح علماء اور عوام الناس کو حکومتی معاملوں سے الگ کر کے منطق، اور فلسفے کے غیر ضروری مباحث میں الجھادیا جائے، تاکہ بادشاہ وقت امت مسلمہ کے واجب حقوق کو پامال کرتے ہوئے اپنے عیش و نوش کو جاری رکھ سکے۔

قرآنی تعلیمات پر مبنی فلسفیانہ افکار کو رد کر کے یونانی فلسفہ باہر سے منگانے کی ایک وجہ یہ بھی تھی کہ قرآنی فلسفہ و فکر کے ہر نتیجے سے عمل اور اصلاح کا ایک پہلو نکلتا تھا، سماجی ذاتی اور سیاسی زندگی میں معاشرے کی ہدایت کے اصول مرتب ہوتے تھے، جنکی ان مدعیان خلافت کو کوئی ضرورت نہ تھی، انہیں ایسے فلسفیانہ افکار درکار تھے جو علمی قدر و قیمت کے حامل تو ہوں لیکن عملی زندگی سے ان کا کوئی سروکار نہ ہو۔ گویا یہ فلسفیانہ بحثیں حکومت کی طرف سے دی گئی ایسی اتیوں تھی جس کے نئے میں ذہت ہو کر اکثر علماء نے سیاسی، اور معاشرتی امور میں سماج کی رہنمائی کے عظیم کام سے علیحدگی اختیار کر لی۔

حکومت وقت نے آئمہ طاہرین خصوصاً امیر المومنین علی ابن ابی طالب کے حکیمانہ، مصلحانہ اور معرفت انگیز کلام اور خطابت کو اس لائق نہ سمجھا کہ ان کی اسلامی معاشرے میں ترویج کی جائے اور عوام الناس ان سے استفادہ کر سکیں۔ جبکہ حضرت ختمی مرتبت کی وفات کے بعد سے ہی لوگوں کا یہ شعار بن گیا تھا کہ امیر المومنین کے اقوال اور نصائح کو نہایت توجہ سے سنتے اور اسے ذہنوں کے صفحہ قرطاس پر محفوظ کر لیتے تھے۔ چنانچہ معتبر تاریخی حوالوں سے یہ بات پایہ ثبوت کو پہنچ جاتی ہے کہ ان کے دور میں سیکڑوں افراد ایسے موجود تھے جنہیں امیر المومنین کے کلام اور خطبات کا ایک بڑا حصہ زبانی یاد تھا۔ پہلی صدی ہجری کے نصف اول میں قرآن کے بعد جو عربی نثر ملتی ہے وہ امیر المومنین حضرت علی کی ہے۔ یہ نثر خطابت اور رسائل کی شکل میں نبی البلاغہ کی تدوین سے کئی سو سال پہلے کی سنی اور شیعہ کتابوں میں بکھری ہوئی ملتی ہے۔ علماء اور محدثین اور عربی ادب کے ماہرین ان سے واقف تھے۔ سید رضی نے چوتھی صدی ہجری میں کلام امیر المومنین کو نبی البلاغہ کے نام سے جمع کیا۔ یہ کتاب اپنے گونا گوں موضوعات اور ان کی گہرائی اور گیرائی کے معاملے میں معجزات کے حدود کو چھوتی ہے۔ بلاشبہ امیر المومنین کے افکار اور نظریات نے وہ بنیاد فراہم کی جس کے اوپر اسلامی فلسفے اور عرفان کی وہ بلند اور عالیشان عمارت کھڑی ہو سکی جس پر آج ہر مسلمان فخر کرتا ہے۔ مابعد الطبیعات اور الہیاتی فکر کو

امیر المؤمنین علی بن ابی طالب علیہ السلام نے جس نبج پر ڈالا تھا اسی پر چل کر وحدت الوجود اور وحدت الشہود کے عرفانی اور متصوفانہ نظریات کی تشکیل ہوئی۔ یہ اور بات ہے کہ عصری تقاضوں کی تکمیل کی خاطر ان نظریات کی تفصیل میں یونانی اور اشرافی فلسفے کی مصطلحات داخل ہو گئیں، یہ بات بلا سبب نہیں ہے کہ نقشبندی سلسلہ کو چھوڑ کر اسلامی تصوف کے تمام سلسلے اپنا آغاز علی مرتضیٰ سے کرتے ہیں۔

یہ امیر المؤمنین علی ابن ابی طالب علیہ السلام ہی کی آواز ہے کہ دین کا نقطہ آغاز خدائے وحدہ لا شریک کی معرفت ہے۔ یہ جملہ ان تمام لوگوں کے ذہنوں کو جھنجھوڑ دینے کے لئے کافی ہے جو دین کی اساس شریعت کے اصولوں میں، رسوم و رواج میں یا کسی مبہم عقیدے میں تلاش کرتے ہیں۔ آپ نے اپنے بیان میں اس اصل اصول پر زور دیا ہے کہ دین کی اساس معرفت الہی میں مضمر ہے، جب تک کسی قلب میں خدا کی معرفت جلوہ گر نہیں ہوگی دین کی حقیقت اور اس میں چھپی ہوئی حکمتیں اس پر واضح نہیں ہو سکتیں۔ معرفت رب وہ مضبوط لنگر ہے جو مؤمنین کے قلوب کو گردش زمانہ کی طوفانی لہروں میں بھی ایمان و یقین پر ثابت قدم رکھتا ہے۔ اسی خطبے میں معرفت کی بنیادی حیثیت کی طرف اشارہ کرنے کے بعد اس کے ضروری ارکان و شرائط بیان فرمائے ہیں اور عموماً انسان جن ناقص مراتب اور اک کو اپنی منزل آخر بنا کر قانع ہو جاتے ہیں، ان کے ناکافی ہونے کا اعلان فرمایا ہے۔ خصوصاً اس جملے میں کہ ”کمال توحید اخلاص ہے اور کمال اخلاص یہ ہے کہ اس سے صفات کی نفی کی جائے، کیونکہ ہر صفت شاہد ہے کہ وہ اپنے موصوف کی غیر ہے، اور ہر موصوف شاہد کہ وہ صفت کے علاوہ کوئی چیز ہے“ یعنی توحید باری تعالیٰ میں ذات اور صفات کی دوئی کا کوئی تصور نہیں ہے۔ کیونکہ اس کی ذات جو ہر طول و عرض کا مجموعہ نہیں کہ اس میں صفتیں اس طرح قائم ہوں جس طرح پھول میں خوشبو اور ستاروں میں چمک بلکہ اس کی ذات خود صفتوں کا سرچشمہ ہے اور وہ اپنے کمالات ذاتی کے اظہار کے لئے کسی توسط کی محتاج نہیں ہے۔ صفات الہی اس کی عین ذات ہے، یعنی جو ذات ہے وہی صفت ہے اور جو صفت ہے وہی ذات ہے۔ عرفان کی جانب امیر المؤمنین کے طبعی رجحان کا اندازہ اس بات سے ہو جاتا ہے کہ نبج البلاغہ میں منقول خطابت میں اکثر مقامات پر آپ کے کلام کی شروعات عرفانی مباحث سے ہوئی ہے، مثال کے طور پر ملاحظہ ہو ”تمام حمد اس اللہ کے لئے ہے جس کی ایک صفت سے دوسری کو

تقدیم نہیں کہ وہ آخر ہونے سے پہلے اول اور باطن ہونے سے قبل ظاہر ہو، اللہ کے علاوہ جسے بھی ایک کہا جائیگا، وہ قلت اور کمی (کے معنی) میں ہوگا۔ اسے یاد دوسرے مقام پر فرمایا ”تمام حمد اس اللہ کے لئے جو چھپی ہوئی چیزوں کی گہرائی میں اترتا ہوا ہے، اس کے ظاہر دھویدا ہونے کی نشانیاں اس کے وجود کا پتہ دیتی ہیں، گود دیکھنے والے کی آنکھ سے وہ نظر نہیں آتا پھر بھی نہ دیکھنے والی آنکھ اس کا انکار نہیں کر سکتی، اور جس نے اس کا اقرار کیا اس کا دل اس کی حقیقت کو نہیں پاسکتا۔ وہ اتنا بلند و برتر ہے کہ کوئی چیز اس سے بلند تر نہیں ہو سکتی اور اتنا قریب ہے کہ کوئی شے اس سے زیادہ قریب نہیں ہے۔۔۔ وہ ذات الہی ہے کہ جس کے نشانات اس طرح اس کی شہادت دیتے ہیں کہ انکار کرنے والے کا دل بھی اقرار کیے بغیر نہیں رہ سکتا۔ اللہ ان لوگوں کی باتوں سے بہت بلند و برتر ہے جو مخلوقات سے اس کی تشبیہ دیتے ہیں اور اس کے وجود کا انکار کرتے ہیں“

عرفان اور فلسفہ کے میدانوں میں ہم نوح البلاغہ کو اتنا آگے پاتے ہیں کہ اس کا مقابلہ دوسری کتابوں سے کرنا بے معنی ہو جاتا ہے۔ اس میدان میں امیر المؤمنین سے پہلے اور نہ آپ کے بعد کوئی آپ کی برابری نہیں کر سکا ہے۔ مابعد الطبیعیات اور الہی فلسفے کے بیان میں آپ ایسے مقام تک پہنچ گئے ہیں جس کے آگے بڑھنا تو درکنار اس تک رسائی حاصل کرنا بھی اب تک ممکن نہ ہو سکا۔ ذات و صفات الہی کے تمام پہلوؤں، مثلاً خدا کی ذات کا ازنی وابدی ہونا، اس کی وحدانیت کا عددی نہ ہونا۔ اس کا اول و آخر، ظاہر و باطن ہونا، نیز اس کا قادر مطلق اور خالق مطلق ہونا وغیرہ کا اس طرح احاطہ کیا ہے جس کی نظیر کسی دوسرے اسلامی یا غیر اسلامی ماخذ میں ہرگز نہیں ملتی چنانچہ اپنے دوسرے خطبے میں وہ ارشاد فرماتے ہیں ”حمد اس خدا کی ہے جس کی ذات کی دلیل کائنات ہے اور اس کی مخلوقات کا حادث ہونا اس کی ازلیت کی دلیل ہے، اور اس کی مخلوق کا ایک دوسرے کے مانند ہونا اس کے بے مانند ہونے کی دلیل ہے۔ وہ حواس خمسہ سے پوشیدہ ہے اور حواس کے ہاتھ اس کے دامن کبرائی تک نہیں پہنچ سکتے۔ لیکن اسکے باوجود وہ ظاہر ہے اور کوئی چیز اس کے وجود کو چھپا نہیں سکتی“

ایک چھوٹے سے مقالے میں نوح البلاغہ کے کسی ایک پہلو کا احاطہ بھی ناممکن ہے، خاص طور پر عرفانی اور الہیاتی پہلو جو کہ امیر المؤمنین کے پسندیدہ ترین موضوعات میں سے ایک ہے، اس

پہلو پر سیر حاصل بحث کرنے کے لئے یقیناً دفتر کے دفتر دار ہوں گے۔ یہاں دیکھنے والی بات یہ ہے کہ امیر المؤمنین حضرت علی علیہ السلام نے نہ صرف یہ کہ خطبات میں فکری اور عرفانی پہلوؤں پر روشنی ڈالی ہے بلکہ عوام الناس کو بھی اس جانب رغبت دلائی ہے۔ نبج البلاغہ میں ایسے اقوال کی کمی نہیں ہے جن میں آپ نے لوگوں کو تفکر، تعقل اور تہققہ کی جانب دعوت دی ہے۔ آپ نے عقل و دانش کو اسلام کا ایک مضبوط ستون قرار دیا ہے ارشاد فرماتے ہیں ”خدا رحمت کرے اس شخص پر جو فکر سے کام لیتا ہے اور عبرت حاصل کر کے بیٹا ہوتا ہے۔“ بصیر و بینا وہ شخص ہے جو سنتا ہے اور فکر کرتا ہے، دیکھتا ہے اور عبرت حاصل کرتا ہے اور عبرت سے نفع اٹھاتا ہے۔“

”کہاں ہیں وہ عقلیں جو چراغ علم و ہدایت سے روشن ہیں، وہ آنکھیں جن میں تقویٰ و پرہیزگاری چمکتی ہے“

وہ شے جو نبج البلاغہ اور امیر المؤمنین علی ابن ابی طالب کے فلسفے اور افکار کو دوسرے فلسفیانہ افکار سے الگ کرتی ہے وہ عقل اور تزکیہ قلب کا ایک خاص امتزاج اور ان کی باہمی ہم آہنگی ہے۔ امیر المؤمنین کے مطابق عقلی اور ذہنی موشگافیاں اس وقت تک بار آور نہیں ہو سکتیں جب تک ان کے ساتھ تزکیہ نفس اور تزکیہ قلب کا شوق بھی شامل نہ ہو۔ جو فلسفہ ذہن سے شروع ہو کر اس کی پریچ راہوں میں گھٹ کر دم توڑ دے، تو ایسا فلسفہ کسی مفکر کے لئے ذہنی غذا کا کام تو کر سکتا ہے، لیکن سماج میں کسی اصلاح کا بیڑا نہیں اٹھا سکتا۔ یونانی فلسفے کی یہی وہ خاصیت تھی جس کی وجہ سے اسے بیرون ملک سے منگوا کر اسلامی سماج میں رائج کیا گیا۔ امیر المؤمنین نبج البلاغہ کی روشنی میں اس نظریہ کے مخالف نظر آتے ہیں۔ آپ کے نزدیک فلسفہ و عرفان بذات خود کوئی گراں قدر و قیمت نہیں رکھتے تا وقتیکہ ان کے ذریعے کسی عملی اور اصلاحی نتیجے پر نہ پہنچا جائے۔ چونکہ آپ کی فکر و وحی الہی کے سانچے میں ذہلی ہوئی ہے، لہذا آپ کے ارشادات تمام مقامات پر آیات قرآن کی تفسیر کرتے نظر آتے ہیں۔ قرآن میں جہاں جہاں لفظ ’آمنوا‘ استعمال ہوئی ہے فوراً اس کے پیچھے ”عملوا الصالحات“ کی تکرار نظر آتی ہے، یہی فکر ہمیں امیر المؤمنین کے خطبات اور ارشادات کے ذریعے نبج البلاغہ میں نظر آتی ہے، چنانچہ ایک مقام پر اسلام کی تعریف آپ نے اس انداز میں کی: ”اسلام کے معنی سر تسلیم خم کرنا ہے اور سر تسلیم

جھکانا یقین ہے اور یقین تصدیق ہے اور تصدیق اعتراف ہے، اور اعتراف فرض کی بجا آوری ہے، اور فرض کی بجا آوری عمل ہے" ۱۸۲

ہمارے آئمہ طاہرین خصوصاً امیر المومنین حضرت علیؑ نے ہمیشہ اپنی نشستوں میں اپنے صحابہ کے درمیان الہیاتی، فلسفیانہ اور عرفانی مباحث کا تجزیہ کر کے ان کی حقیقتوں کو انکے سامنے واضح فرمایا۔ یہاں تک کہ ہمارے آئمہ کی یہ سنت اہل تشیع کے درمیان رواج پائی اور پیر وان تشیع، اسلام کے دیگر فرقوں کی بہ نسبت فلسفے اور عرفان کی جانب زیادہ مائل ہوتے چلے گئے۔ جس کے نتیجے میں بعد میں شیعوں پر یہ الزام بھی عائد کیا گیا کہ تفسیر قرآن کے سلسلے میں تاویلیں کرتے ہیں۔ جبکہ قرآن خود تفکر اور فلسفے کی جانب لوگوں کو دعوت دیتا ہے۔ اہل تشیع اور دیگر اسلامی فرقوں کے درمیان یہ فرق اتنا واضح تھا کہ مورخین کو لکھنا پڑا کہ فلسفے اور عرفان کی جانب شیعوں کا جھکاؤ صدر اسلام سے ہی دوسروں کے مقابلے زیادہ رہا ہے۔ دراصل ہمارا ان علوم کی جانب جھکاؤ ہمارے آئمہ کا پیدا کیا ہوا ہے جو علوم اسلامی کے اصل خزانہ دار تھے اور جنہوں نے اپنے خطبات، تقاریر، اور دعاؤں کے ذریعے ہمیں ان کی تعلیم دی۔ یہ ہمارے آئمہ کا ہی فیضان علم تھا کہ ہمیشہ تعداد کے اعتبار سے اقلیت میں رہتے ہوئے بھی فرقہ تشیع کا اسلامی علوم کی ترقی اور ترویج میں دوسروں سے کہیں زیادہ حصہ رہا۔

مگر تاریخ کا اس سے بڑا علیہ اور کیا ہو سکتا ہے کہ جو فرقہ اپنے آپ کو امیر المومنین اور آئمہ اطہار کا حقیقی پیرومانتا ہو، آج اس کی حالت ایک پسماندہ اور توہم پرست قوم کی ہو گئی ہے، آج ہم نے اپنے دین کو اوہام اور بے معنی مراسم کی آماجگاہ بنا لیا ہے۔ وہ علم جو سرور کائنات کے بعد آئمہ اطہار کے سینہ بہ سینہ ہمارے علماء تک پہنچا، آج ان علوم کے آثار مٹ رہے ہیں اور ہم ایک قوم کی حیثیت سے علم، تحقیق اور عقل سے دور ہوتے چلے جا رہے ہیں۔ جس کے نتیجے میں زندگی کے ہر پہلو میں پسماندگی نمایاں ہو رہی ہے۔ اس پوری صورت حال میں نبج البلاغہ ایک مظلوم کتاب بن کر رہ گئی ہے جس کے مضامین پر غور کرنا تو درکنار ہم اسے پڑھنے کی زحمت بھی گوارا نہیں کرنا چاہتے۔ جبکہ آج ضرورت اس بات کی ہے کہ بدلے ہوئے حالات میں ہم نبج البلاغہ کے ذریعے اسلامی طرز تفکر اور اسلامی نظام حیات کو دنیا کے سامنے پیش کریں، نیز اس کا تحقیقی مطالعہ کر کے اسلامی علوم و حکمت کے نئے ابواب کھولیں،

جب تک ہم اپنی ان پرانی علمی روایات کی جانب رجوع نہیں کریں گے ہمارے مسائل اسی طرح بڑھتے رہیں گے۔

حوالہ:

- | | |
|---------------------------------------------|-------------------------------|
| ۱۔ اول الدین معرفہ، نوح البلاغہ خطبہ نمبر ۱ | ۲۔ نوح البلاغہ خطبہ نمبر ۱ |
| ۳۔ نوح البلاغہ خطبہ نمبر ۶۳ | ۴۔ نوح البلاغہ خطبہ، نمبر ۲۹ |
| ۵۔ نوح البلاغہ خطبہ، نمبر ۱۵۰ | ۶۔ نوح البلاغہ خطبہ، نمبر ۱۰۳ |
| ۷۔ نوح البلاغہ خطبہ، کلمات قصار ۱۲۵ | ۸۔ نوح البلاغہ کلمات قصار ۱۲۵ |

☆☆☆☆☆

معراج رسول

کوثر نیازی

کفر کا زرد چہرہ ہوا دیکھئے	جب بھی ذکر علی چمڑ گیا دیکھئے
جانب صدرۃ المنتہی دیکھئے	لیکے محبوب حق کو امیں جل پڑے
کتنا نزدیک محبوب تھا دیکھئے	دو کماں کا فقط فاصلہ رہ گیا
رب کے مہمان ہیں مصطفیٰ دیکھئے	طالب جلوہ موسیٰ گئے طور پر
سن کے چونکے جسے مصطفیٰ دیکھئے	اُدن منیٰ تھا یا لہجہ مرتضیٰ
سچ تو ہے وقت خود رک گیا دیکھئے	اسکو معراج کہئے گا یا معجزہ
آپ پڑھ کر حدیث کساء دیکھئے	دور ہر رجس ان سے ہے حق نے کہا
سوچ کر واقعہ کر بلا دیکھئے	آپ اپنے سبھی بھول جائیں گے غم
ان کی مدحت کا ادنیٰ صلہ دیکھئے	اب تو کوثر کو بھی بولنا آگیا

☆☆☆☆☆